
Shodashayudhastotram

षोडशायुधस्तोत्रम्

Document Information

Text title : ShoDashAyudhastotram

File name : ShoDashAyudhastotram.itx

Category : vishhnu, vedAnta-deshika, vishnu

Location : doc_vishhnu

Author : vedAntadeshika

Proofread by : PSA Easwaran psawaswaran

Description/comments : Edited by S. V. Radhakrishna Shastriji

Acknowledge-Permission: Mahaperiaval Trust

Latest update : May 13, 2018

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 22, 2023

sanskritdocuments.org

षोडशायुधस्तोत्रम्



वेदान्तदेशिकविरचितम् ।
(श्रीसुदर्शनदेवस्य करस्थायुधस्तुतिः)
स्वसङ्कल्पकलाकल्पैरायुधैरायुधेश्वरः ।
जुष्टः षोडशभिर्दिव्यैर्जुषतां वः परः पुमान् ॥ १ ॥
यदायत्तं जगच्चक्रं कालचक्रं च शाश्वतम् ।
पातु वस्त्वपरं चक्रं चक्ररूपस्य चक्रिणः ॥ २ ॥
यत्प्रसूतिशतैरासन् द्रुमाः परशुलाञ्छिताः ।
स दिव्यो हेतिराजस्य परशुः परिपातु वः ॥ ३ ॥
हेलया हेतिराजेन यस्मिन् दैत्याः समुद्धृते ।
शकुन्ता इव धावन्ति स कुन्तः पालयेत वः ॥ ४ ॥
दैत्यदानवमुख्यानां दण्ड्यानां येन दण्डनम् ।
हेतिदण्डेश दण्डोऽसौ भवतां दण्डयेद्विषः ॥ ५ ॥
अनन्यान्वयभक्तानां रुन्धन्नाशामतङ्गजान् ।
अनङ्कुशविहारो वः पातु हेतीश्वराङ्कुशः ॥ ६ ॥
सम्भूय शलभायन्ते यत्र पापानि देहिनाम् ।
स पातु शतवक्राग्निहेतिर्हेतीश्वरस्य वः ॥ ७ ॥
अविद्यां स्वप्रकाशेन विद्यारूपश्छिनत्ति यः ।
स सुदर्शननिस्त्रिंशः सौतु वस्तत्त्वदर्शनम् ॥ ८ ॥
क्रियाशक्तिगुणो विष्णोर्यो भवत्यतिशक्तिमान् ।
अकुण्ठशक्तिः सा शक्तिरशक्तिं वारयेत वः ॥ ९ ॥
तारत्वं यस्य संस्थाने शब्दे च परिदृश्यते ।
प्रभोः प्रहरणेन्द्रस्य पाञ्चजन्यः स पातु वः ॥ १० ॥

यं सात्त्विकमहङ्कारमामनन्त्यक्षसायकम् ।
अव्याद्वृश्चक्ररूपस्य तद्धनुः शार्ङ्गधन्वनः ॥ ११ ॥
आयुधेन्द्रेण येनैव विश्वसर्गो विविच्यते ।
स वः सौदर्शनः कुर्यात्पाशः पाशविमोचनम् ॥ १२ ॥
विहारो येन देवस्य विश्वक्षेत्रकृषीवलः ।
व्यज्यते तेन सारेण नासीरविजयोऽस्तु वः ॥ १३ ॥
आयुधानामहं वज्रं इत्यगीयत यः स वः ।
अव्याद्वेतीश वज्रोऽसावदधीच्यस्थिसम्भवः ॥ १४ ॥
विश्वसंहतिशक्तिर्या विश्रुता बुद्धिरूपिणी ।
सा वः सौदर्शनी भूयाद्गदप्रशमिनी गदा ॥ १५ ॥
यात्यतिक्षोदशालित्वं मुसलो येन तेन वः ।
हेतीश मुसलेनाशु भिद्यतां मोहमौसलम् ॥ १६ ॥
शूलिदृष्टमनोर्वाच्यो येन शूलयति द्विषः ।
भवतां तेन भवताच्चिशूलेन विशूलता ॥ १७ ॥
अस्त्रग्रामस्य कृत्स्नस्य प्रसूतिं यं प्रचक्षते ।
सोऽव्यात्सुदर्शनो विश्वमायुधैः षोडशायुधः ॥ १८ ॥
श्रीमद्वेङ्कटनाथेन श्रेयसे भूयसे सताम् ।
कृतेयमायुधेन्द्रस्य षोडशायुधसंस्तुतिः ॥ १९ ॥
इति वेदान्तदेशिकविरचितं षोडशायुधस्तोत्रं सम्पूर्णम् ।

Proofread by PSA Easwaran

—
Shodashayudhastotram

pdf was typeset on December 22, 2023

—

Please send corrections to sanskrit@cheerful.com

